

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಶೃಂಗಾರಸ್ತಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾವಾನುಜ ಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶೃಂಗಾರಸ್ತಬಕಃ ॥

ದುರ್ಜ್ಞೇಯಮಹಿಮಾ ಸಾ ಮಾಂ ಕ್ಷೀರಾಬ್ಧಿದುಹಿತಾವತಾತ್ |
ಶೃಂಗಾರರಸಸರ್ವಸ್ವಂ ಶೇಷಶೈಲೇಶ್ವರಸ್ಯ ಯಾ || ೧ ||

ವಿಹಿತಸ್ಮರಸೌರಭೇಣ ಪದ್ಮೇ
ವಿವಿಧೇನಾಂಬ ವಿಲಾಸಚೇಷ್ಟಿತೇನ |
ಅತಿವಿಸ್ಮಯಮಾದಧಾತಿ ಶೌರೇ-
ರನುಭೂತಾಪಿ ಚಿರಾದಪೂರ್ವವತ್ತ್ವಂ || ೨ ||

ಕಮಲೇ ತವ ಹಂತ ವೀಕ್ಷಿತಾನಾಂ
ಕುಟಿಲಿಮ್ನಾ ಕವಲೀಕೃತಂ ಸದಾಪಿ |
ಘನಿಶೈಲಪತೇರ್ನ ಜಾತು ಚೇತಃ
ಪ್ರತಿಘೋಷಜ್ಞಮುಪೈತಿ ವಕ್ರಮಾಣಂ || ೩ ||

ವಿಷಮಾಯುಧಾಸ್ತ್ರಸುಷಮಾವಹೈರಹೋ
ತವ ಲೋಕಮಾತರವಲೋಕವಿಭ್ರಮೈಃ |
ಭಗವಾನಹೀಂದ್ರನಗವಾಸ್ಯುಪಾಶ್ನುತೇ
ತರಸಾ ಮನೋಜ್ಞ ತರಸಾತ್ವಿಕಶ್ರಿಯಂ || ೪ ||

ಕಲಶಾಬ್ಧಿಪುತ್ರಿ ಬಲಶಾಸನಾದಿಭಿಃ
ನಿಗಮೈರ್ನರೈರ್ದಿವಿಗಮೈರಪಿ ಸ್ತುತಃ |
ಛಲಹೇತುಕೇಷು ಕಲಹೇಷು ಕೇಶವಃ
ಸ ಭಿಯಾ ತವೈಕಮಭಿಯಾಚತೇ ವಚಃ || ೫ ||

ಸ್ತಂಭತಃ ಸ್ವಯಮವಾಪ ಸಂಭವಂ
ಯಃ ಪುರಾ ನರಹರಿರ್ಹರಿಪ್ರಿಯೇ |

ಶಂಬರಾಹಿತವಿಲಾಸಡಂಬರೈಃ

ಸ್ತಂಭಮಂಬ ಜನಯತ್ಯಯಂ ತ್ವಯಿ || ೬ ||

ಅಹಾರಿ ನೇತ್ರಂ ಮಮ ಪಶ್ಯತೋಽನಯಾ

ಪ್ರಸಹ್ಯ ಚೋರಸ್ಥಲಸಕ್ತಯೇತಿ ಕಿಂ |

ಪ್ರತಿಕ್ರಿಯಾಯೈ ಹರತೇ ರತೇಷು ತೇ

ಹರಿಹರ್ತಾದಂಬರಮಂಬ ರಂಹಸಾ || ೭ ||

ಅಂಬ ತ್ವಮತ್ಯಂತಮುದಾರತೋರು-

ಚಮತ್ಕೃತಿಂ ದರ್ಶಯಿತುಂ ಪ್ರಿಯಾಯ |

ಅಭ್ಯರ್ಥಯಿತ್ರೇ ಭೃಶಮಾತ್ಮನೋಽಪಿ

ಕುಚೇಲಮಿತ್ರಾಯ ದದಾಸಿ ಚೇಲಂ || ೮ ||

ಬಹಿಸ್ತಾ ಲೀವರ್ಗಸ್ತವ ನವರತೌ ದೇವಿ ಹರಿಣಾ

ಕರಗ್ರಾಹೋನ್ಮಿಲದ್ವಲಯರವಶುಶ್ರುಷುರುಷಿತಃ |

ಪ್ರಿಯಸ್ವರ್ಶಾನಂದೋನ್ಮಿಷಿತ ಭವತೀಹಾಸನಿಭೃತ್ಯೈಃ

ಕಲಧ್ವಾನೋಪೇತ್ಯೈಃ ಕನಕವಲಯೈರ್ವಂಚಿತ ಇವ || ೯ ||

ಹತಾತ್ ಕ್ರೀಡಾಯುದ್ಧೇ ಹರಿಸಖಿ ಭವತ್ಯಾಃ ಕಚಭರೇ

ಗೃಹೀತೇ ಕಾಂತೇನ ಗ್ರಹಿಲಹೃದಯಃ ಕಾಮಮದಯಃ |

ಮನೋಜನ್ಮಾ ಮರ್ಮಾವಿಧಮಥ ಗಲತ್ಪುಷ್ಪಕಪಟಾತ್

ಅವರ್ಷದ್ ಬಾಣೌಘಂ ಪ್ರಸಭಮುಪರಿಷ್ವಾನ್ಮಧುರಿಪೋಃ || ೧೦ ||

ಆಖ್ಯಯಾ ಚ ಮಹಸಾ ಹರೇಃ ಕರ-

ಸ್ಪರ್ಶನೇನ ಮೃದಿತಃ ಪಯೋಧರಃ |

ದೇವಿ ವಿಕ್ಷಿಪತಿ ತೇ ಸ್ರಗುದ್ಗಲತ್-

ಪುಷ್ಪವೌಕ್ತಿಕಮರ್ಯಾನ್ ಪಯಃ ಕಣಾನ್ || ೧೧ ||

ಸರಭಸಪರಿಪ್ಲಾಸಂಭ್ರಮೋಚ್ಛೂನಪೀನ-

ಸ್ತನಶಿಥಿಲಿತಬಂಧಾ ಮಂಜುಲಾ ಕಂಚುಕೀ ತೇ |

ಅತನುಸಮರಕೇಲಾವಪ್ರಯತ್ನಾತ್ಪ್ರಿಯೇಣ
 ದ್ರುತತರಮಪನೀತಾ ದುಗ್ಧಸಿಂಧೋಸ್ತನೂಜೇ || ೧೨ ||

ಹರತಿ ತದಿದಮುಚ್ಛೇದಂತ ಚಕ್ರಾವಲೇಪಂ
 ದಿಶತಿ ಜನನಿ ಖೇದಂ ಮಧ್ಯದೇಶಸ್ಯ ಚೇತಿ |
 ಮದನಯುಧಿ ಕರಾಭ್ಯಾಂ ಮರ್ದಿತಂ ಯುಗ್ಮಮೇತತ್
 ಕುಚಧರಣಿಭೃತೋಸ್ತೇ ಕುಪ್ಯತೇವಾಚ್ಯುತೇನ || ೧೩ ||

ಕಠಿನನಖಮುಖಕ್ಷತಾನಿ ಶೌರೇಃ
 ಕರಯುಗನಿರ್ದಯಮರ್ದನಾನಿ ಚಾಸ್ಯ |
 ಭಗವತಿ ಸಹಮಾನಯೋಃ ಪ್ರಕಾಮಂ
 ತವ ಕುಚಯೋರುಚಿತಂ ಕ್ಷಮಾಧರತ್ವಂ || ೧೪ ||

ಭೀತಂ ಶೀತಕರಾದ್ರಥಾಂಗಮಿಥುನಂ ನಿತ್ಯಾನುಷಂಗಾಶಯಾ
 ಮಾತವ್ಯಾತತ ತಾವಕಸ್ತನಜನಿಂ ಮಾನಾತ್ ಪುನಶ್ಚಂದ್ರಮಾಃ |
 ತ್ವತ್ಪ್ರಾಣೇಶನಖಾತ್ಮನಾ ಕೃತಜನಿಸ್ತತ್ರ ಪ್ರದತ್ತೇ ಕ್ಷತಂ
 ವೈರಂ ಹಂತ ವಿರೋಧಿನೋಃ ಕಿಲ ಮಿಥೋ ಜನ್ಮಾಂತರೇಽಪ್ಯಕ್ಷತಂ || ೧೫ ||

ಸಂತ್ಯಜ್ಯ ಸುಂದರಿ ಸುದರ್ಶನಪಾಂಚಜನ್ಯಾ-
 ವೇಕೇನ ಕಂಠಮಿತರೇಣ ಕರದ್ವಯೇನ |
 ಸಂಗೃಹ್ಣತಸ್ತವ ಕುಚೌ ಚ ಮದಂಬ ಶೌರೇಃ
 ನೋ ಶಂಖಚಕ್ರಧರತಾ ವಿರತಾ ರತೇಽಪಿ || ೧೬ ||

ಭಾವತ್ಯಮಾಚರತಿ ದೇವಿ ಹರಾವಪೂರ್ವಂ
 ಪಾಣಿಗ್ರಹಂ ವಿಜನಕೇಲಿಗ್ರಹಂ ಪ್ರವಿಶ್ಯ |
 ಲಾಜಾಯಿತಂ ವಿಮೃದಿತಸ್ತನಲೋಲಹಾರ
 ವ್ಯಾಕೀರ್ಣಮೌಕ್ತಿಕಚಯೈರ್ಜ್ವಲತಿ ಸ್ಮರಾಗ್ನೌ || ೧೭ ||

ಪಂಚಾಯುಧಾನ್ಯಪಿ ವಿಹಾಯ ತವಾಂಗಕೇಷು
 ಸಂಚಾರಯನ್ ಸ ಚತುರಶ್ಚತುರಃ ಸ್ವಹಸ್ತಾನ್ |

ಕಂಜಾಲಯೇ ಕಥಮಹೋ ಮಧುಕೈಟಭಾರಿಃ
ಪಂಚಾಯುಧಾಜಿಮಪಿ ಹರ್ಷಭರಾದಕಾರ್ಷೀತ್ || ೧೮ ||

ಕ್ರೀಡಾರಣೇ ತವ ಕೃತಾಪಜಯಃ ಸ್ಮರೇಣ
ಸಂತ್ಯಾಜಿತೇಷ್ಟಪಿ ಚ ಶಾಂಗಮುಖಾಯುಧೇಷು |
ಕಲ್ಯಾಣಿ ಕಂಸದಮನಃ ಕಮಲೇ ವಿಚಿತ್ರಂ
ಉತ್ತುಂಗಜಾಪಲತಯಾ ನನು ಯೋಜಿತೋಽಭೂತ್ || ೧೯ ||

ಉಪಮದಿತಯೋರುರೋಜಯೋಸ್ತೇ
ದಯಿತಾಶ್ಲೇಷದಶಾಸು ಮೌಕ್ತಿಕಾನಾಂ |
ನವಚಂದನರೇಣುನಿವಿಶೇಷಂ
ಪರಿಣಾಮಂ ಪ್ರತಿಪೇದಿರೇ ಪರಾಗಾಃ || ೨೦ ||

ಮಾಯಾವಾದೈಸ್ತವ ತು ವಶಿತೇ ದೇವಿ ಮಧ್ವಾತಿಕಾರಿ-
ಣ್ಯಂಗಾಭ್ಯಾಂ ವಾಂ ವಿಘಟಿತಮಭೂದ್ ದ್ವೈತಮಾಲಿಂಗನೇಷು |
ಆಭಿಮುಕ್ತಾವಲಿಭಿರಚಿರಾದಾಶ್ರಿತಂ ನಿಗುಣತ್ವಂ
ವ್ಯಕ್ತಾ ಚಾಂತಃಕರಣಹರಣಾತ್ತಾದ್ಯುಗಾನಂದಪೂರ್ತಿಃ || ೨೧ ||

ಜಲಜಾಯತನೇ ಸಮಸ್ತನಾಗ-
ಪ್ರವರಪ್ರೌಢನಿಬಂಧನಶ್ರಮೇಣ |
ಪ್ರಿಯಪಾಣಿನಿಯಂತ್ರಣೋಚಿತಾಯಾ-
ಸ್ತವ ಕಂಠಾದುದಿತಾಸ್ತದಾ ಸುಶಬ್ದಾಃ || ೨೨ ||

ಯೋಗೇ ಪಯೋಧಿತನಯೇ ಯುವಯೋಸ್ತದಾನೀಂ
ಶಂಪಾಲತಾಜಲದಯೋರಿವ ಸಂಪ್ರವೃತ್ತೇ |
ಉಜ್ಜ್ವಂಭಿತಾತನುಶುಭಾಶುಗವೇಗನೀತಾ
ಯುಕ್ತಂ ಶ್ರಮಾಂಬುಕಣಿಕಾಮಯವೃಷ್ಟಿರಾಸೀತ್ || ೨೩ ||

ಚಲದ್ಗುಣೇಷ್ಟತ್ರ ಪಯೋಧಿಜಾತೇ-
ಷ್ಟತ್ರಾಸಮುಕ್ತಾವಲಿಷು ಪ್ರಕಂಪಃ |

ರಮೇ ಸದಾ ರಾಜಕರಾಪ್ತನಾನಾ-

ಹಾರೇಷು ಯುಕ್ತೋಽತನುಯುದ್ಧಕಾಲೇ || ೨೪ ||

ಗಾಢಂ ಶ್ಲಿಷ್ಯತಿ ಮಾಧವೇ ಸಕುತುಕಂ ಕ್ರೀಡಾವನೀಂ ತ್ವಾಂ ತದಾ

ಯುಕ್ತಂ ಚಂಪಕಗರ್ಭಸೌರಭಶುಭೈರಸ್ಪಂದಿ ಮಂದಾನಿಲೈಃ |

ರಾಜೀವೋಪರಿ ಪರ್ಯಪಾತಿ ಸಹಸಾ ಲೋಲೈರಲೀನಾಂ ಕುಲೈಃ

ಆಸೀದಂಬ ಕದಂಬಕೋರಕಚಯೋ ಯಸ್ಮಾದತೋ ವಿಸ್ಮಯಃ || ೨೫ ||

ಪ್ರಸಭಮರುಣಬಿಂಬಂ ಗ್ರಸ್ತಮಾಸೀದಕಸ್ಮಾತ್

ಪರಿಪತಿತಮೂಡೂನಾಂ ಪಂಕ್ತಿಭಿರ್ಮೇರುಶೃಂಗಾತ್ |

ಅಪಿ ತಿಮಿರವೃತಾಭೂದಿಂದಿರೇ ಚಂದ್ರರೇಖಾ

ತವ ಚ ಮಧುಜಿತಶ್ಚ ದ್ವಂದ್ವಯುದ್ಧೇ ಪ್ರವೃದ್ಧೇ || ೨೬ ||

ವಪುಷಿ ಮೃದುತಮೇ ತೇ ವೇದನಾ ಮಾ ಜನೀತಿ

ಪ್ರತಿಶಮಯಿಷತಾಪಿ ಪ್ರೇಯಸಾ ಮಾಧವೇನ |

ವಿಪುಲಪುಲಕಪಾಲೀ ವಿಶ್ವಮಾತಃ ಸ್ವಕಾಂಗೇ

ತವ ದೃಢಪರಿರಂಭಾತ್ ಸ್ವೈರಮುನೈಷಿತಾಹೋ || ೨೭ ||

ಮಧುಮಧನಮನಃಪ್ರಹರ್ಷಹೇತೋಃ

ಮನಸಿಜಯಜ್ಞಮನೇಕಧಾ ವಿಧಾಯ |

ಧ್ರುವಮವಭೃಥಮಜ್ಜನಂ ಭವತ್ಯಾ

ಜನನಿ ಕೃತಂ ಶುಚಿಭಿಃ ಶ್ರಮಾಂಬುಪೂರೈಃ || ೨೮ ||

ಸಾಯಾಸಾಯಾಃ ಸುರತವಿರತೌ ಕಾಂತ ಬಾಹಾಂತರಾಳೇ

ವಿನ್ಯಸ್ಯಾಸ್ಯಂ ತವ ಭಗವತಿ ಸ್ವಾಪಸೌಖ್ಯಂ ಭಜಂತ್ಯಾಃ |

ಫಾಲೋತ್ಪನ್ನಶ್ರಮಜಲಮಿಲಚ್ಚಿತ್ರಕಪ್ರಸ್ತುತೋಽಸ್ಮಿನ್

ಶ್ರೀವತ್ಸೋಽನ್ಯಃ ಸ ಭವತು ರಮೇ ಯಸ್ತು ಕಸ್ತೂರಿಬಿಂದುಃ || ೨೯ ||

ಸಂಜಾತಂ ನಯನಯುಗೇ ನಿರಂಜನತ್ವಂ

ನೀರಾಗಃ ಸ್ಫುರಮಭವತ್ತವಾಧರೋಽಪಿ |

ಸಂಪನ್ನಾ ಜನನಿ ಕಚೇಽಪಿ ಬಂಧಮುಕ್ತಿಃ
 ಸಾನಂದಂ ರಹಸಿ ಹರೇರುಪಾಸನೇನ || ೩೦ ||

ಮಲಯಮುಕುಟೀವಾಟೀಪಾಟೀರಕೋಟರನಾಟಿನಃ
 ಸರಸಿಜಮಧುಸ್ಪಂದಾಮಂದಾಘಮರ್ಷಣಹರ್ಷಿಣಃ |
 ತವ ರತಿಭವಂ ಲುಂಪಂತ್ಯಂಬ ಶ್ರಮಂ ಶಯನೀಭವತ್
 ಘಣಿಪತಿಭಿಯಾ ಮಂದಂ ಮಂದಂ ಚರಂತ ಇವಾನಿಲಾಃ || ೩೧ ||

ವನಜನಿಲಯೇ ವಾರಿಕ್ರೀಡಾದಶಾಸು ದಶಾನನ-
 ದ್ವಿಷಿ ತವ ಶನೈರಾತನ್ವಾನೇ ಕುಚೇ ನಖಚೇಷ್ಟಿತಂ |
 ಕ್ಷುಭಿತಮನಸಾ ದತ್ತಾ ನಾಥೇ ತ್ವಯಾ ಶಫರೀಭಿಯಾ
 ಸರಭಸಪರೀರಂಭಾರಂಭಾ ಜಯಂತಿ ನಿರಂತರಾಃ || ೩೨ ||

ಸರಸಿಜವನೇ ಸಂಲೀನಾಯಾಃ ಸಕೌತುಕಮಿಂದಿರೇ
 ಸಲಿಲವಿಹೃತೌ ಶೌರೇಲೇಲಿಕ್ಷಣಸ್ಯ ಮುಖಸ್ಯ ತೇ |
 ಅಲಿಕವಲಿತಾಲೋಲಶ್ಯಾಮಾಲಕಸ್ಯ ಸರೋರುಹಾತ್
 ಅಳಿಕಬಲಿತಾಚ್ಛೈವಾಲಾಢ್ಯಾದಭೂನ್ನ ಭಿದಾಗ್ರಹಃ || ೩೩ ||

ಯುಗಪದಹಿಮಹೀ ಭೃತ್ಯುನ್ಮಿಷಂತಂ ಸಮಂತಾದ್
 ಋತುಗಣಮಪಿ ಕೃತ್ಸಂ ನಿವಿಶನ್ನಿವಿಶಂಕಃ |
 ಸಹ ವಿಹರತಿ ಲೀಲಾಲಾಭವತ್ಯಾ ಭವತ್ಯಾ
 ಮಮ ಜನನಿ ಮುಕುಂದೋ ಮಂಜುವಲ್ಲೀಗೃಹೇಷು || ೩೪ ||

ಕುಸುಮಶರಧನುಜ್ಯಾತುಂಗಟಂಕಾರಶಂಕಾ
 ಕರಮಧುಕರಸಂಘಾರಬ್ಧರುಂಕಾರಹೃದ್ಯಾನ್ |
 ಘಣಿಗಿರಿವನದೇಶಾನ್ ಪದ್ಮನಾಭಃ ಸ ಪದ್ಮೇ
 ಸಫಲಯತಿ ಗಭೀರೈಸ್ತ್ವ ತ್ಸಹಾಯೋ ವಿಹಾರೈಃ || ೩೫ ||

ಸಾಕಂ ಲೋಕಪತಿಸ್ತ್ವ ಯಾ ವಿಹರತೇ ಕಾಕೋದರಾದ್ರೌ ರಮೇ
 ಸೂನೇಷೋರವನೇ ವನೇ ನಯನಯೋರಾನಂದನೇ ಚಾಂದನೇ |

ಶಂಪಾಶ್ಲಿಷ್ಟನವಾಂಬುದಭ್ರಮಜುಷಾಮಂಕೇ ಚಿರಂ ಕೇಕಿನಾಂ
 ನೃತ್ತಾಡಂಬರನುನ್ನಪನ್ನಗತಯಾ ನಿರ್ದೋಷಮಂದಾನಿಲೇ || ೩೬ ||

ಕಾಂತೋ ರಂತುಮನಾಸ್ತ ಯಾ ಸಹ ರಮೇ ಕಾಮೇನ ಮುಹ್ಯಹರಿಃ
 ಶ್ಯಾಮಾಂ ಕೇಳಿವನೀಮಮಂಸ್ತ ರಜನೀಂ ದೂರೀಕೃತಾರ್ಕದ್ಯುತಿಂ |
 ಸಂಧ್ಯಾರಾಗಮಗೇಷು ಪಲ್ಲವಗಣಂತತ್ಕೋರಕಾಂಸ್ತಾರಕಾ-
 ಣ್ಯಂತಃ ಸಂತಮಸಂ ಲಸನ್ಮಧುಕರಶ್ರೇಣೀಂ ಚ ನಾಣೀಯಸೀಂ || ೩೭ ||

ತ್ವನ್ನಾಥಾಖ್ಯಾವಹನವಿಶದೀಭೂತತದ್ಧಾಸ್ಯದಾಡ್ಯಂ
 ಕಿಂಚಿತ್ಕೃತ್ವಾ ಕಲಯಿತುಮಿವಾಕಾಚ್ಚ ತಾ ಮಾಧವೇನ |
 ಪತ್ಯಾ ಸಾಕಂ ಪ್ರಣಯಕಲಹಂ ತಾವಕಂ ಛೇತ್ತುಕಾಮೇ
 ಕಾಮೇ ದೇವಿ ಸ್ವಯಮುಪವನೇ ತನ್ಯತೇ ಬಾಣದಾನಂ || ೩೮ ||

ಸೋಽಯಂ ಗಾರ್ಯ ಸ್ಮರಮನುಮಲಿಃ ಶಶ್ವದವ್ಯಾದಭವ್ಯಾತ್
 ಸಂಪಶ್ಯಂತೀ ಯಮಿಹ ಕಬರೀಸೌರಭಾದಾಪತಂತಂ |
 ಜಾತೋದ್ವೇಗಾ ಜಗದಧಿಭುವೇ ಚಿತ್ರಮಪ್ರಾರ್ಥಿತಾಪಿ
 ಸ್ವೈರಂ ದತ್ತೇ ಸರಭಸಪರೀರಂಭಮಂಭೋಧಿಕನ್ಯೇ || ೩೯ ||

ಮಂದಂ ಮಂದಂ ವೃಷಗಿರಿತಟೀಂ ಸ್ವೈರಮಾಟೀಕಮಾನಃ
 ಖೇಲಂ ಖೇಲಂ ವಿಮಲಹರಿಣಾಂಕಾನನೇ ಕಾನನೇಷು |
 ಗ್ರಾಹಂ ಗ್ರಾಹಂ ಮೃದುಸುಮನಸಃ ಕೌತುಕೀ ಕೈಟಭಾರಿಃ
 ವಾರಂ ವಾರಂ ತವ ವಿತನುತೇ ದೇವಿ ಮೂರ್ಧಾಭಿಷೇಕಂ || ೪೦ ||

ರಾಗೇಣೋಪರ್ಯನಿಶಮುಷಿತಂ ಪುಷ್ಪವತ್ಯಾ ಲತಾಯಾಃ
 ಪ್ರೀತ್ಯಾ ಗೃಹ್ಣಣ ಕಮಪಿ ಕುತುಕೀ ಪಲ್ಲವಂ ಫುಲ್ಲವಕ್ತ್ರಃ |
 ಸಾಂದ್ರಾಪೋದಂ ಚಿಕುರಸುಮನಃ ಸನ್ನಿಧಾನೇನ ನೀತ್ವಾ
 ಶಾರ್ಂಗೀ ಹಂತ ಶ್ರುತಿಶಿರಸಿ ತೇ ಸ್ಥಾಪಯತ್ಯಬ್ಧಿಕನ್ಯೇ || ೪೧ ||

ದತ್ತೇ ಮಾತಸ್ತವ ಕಿಲ ಮುಖೇ ಪಾಣಿನಾ ದುರ್ನಿವಾರ
 ಸ್ವೇದೇನಾಸೌ ಕಮಪಿ ತಿಲಕಂ ಕೌತುಕೀ ಶ್ರೀನಿವಾಸಃ |

ತ್ವಂ ತು ಸ್ವೇದಸ್ಮೃತಿವಿಘಟಿತಸ್ಥಾನವಿನ್ಯಾಸಮೇನಂ
ವೀಕ್ಷ್ಯಾದರ್ಶೇ ಹಸಸಿ ದಯಿತಂ ಮೋಘಯತ್ನಂ ವಿದಗ್ಧಾ || ೪೨ ||

ಶೇಷಕ್ಷ್ಮಾಭೃತ್ಪಟವನಚರಶ್ಯಾಮಜೀಮೂತಸಂಘೇ
ಸಂಲೀಯ ತ್ವಾಂ ಭ್ರಮಯಿತುಮನಾಃ ಕಲ್ಪಿತಾಭೇದಮೋಹಃ |
ತಸ್ಮಿನ್ ವಿದ್ಯುತ್ಪಟಲಜಟಿಲೇ ತಂ ವಿಚೇತುಂ ವಿಶಂತ್ಯಾ
ಜ್ಯಾವೃತ್ತಿಂ ತೇ ವಿಶದಮವಿದನ್ ಸ ಸ್ವಯಂ ವಂಚಿತೋಽಭೂತ್ || ೪೩ ||

ಬಾಲೇ ದೇಹಿ ಪಯೋಧರಂ ಕರತಲೇ ಪ್ರಾವೃಟ್ ತ್ವಯಾ ಯಾಚ್ಯತಾಂ
ಆಶ್ಲೇಷಾಭಿರುಚಿಂ ವಿಧೇಹಿ ನ ಶಶೀ ತಸ್ಯಾಸ್ಮಿ ಕಿಂತು ಸ್ವಸಾ |
ಆಸ್ತಾಮುತ್ತರಮೇತದೀದೃಗಧರಂ ಯಾಚಾಮಿ ವಾಚಾ ಸ್ವಯಂ
ನಾಸ್ತ್ಯರ್ಥೋಽಧರಯಾಂಚಯೇತಿ ಚಟುಭಿಃ ಪದ್ಮೇ ಧಿನೋಷಿ ಪ್ರಿಯಂ || ೪೪ ||

ಪಶ್ಚಾದುಪೇತ್ಯ ಪರಿಹಾಸಕೃತೇ ಕರಾಭ್ಯಾಂ
ದೃಷ್ಟೀ ತವಾಂಬ ವಿಪುಲೇ ಸ್ಥಗರ್ಯನ್ ಸಶೇಷಂ |
ಪಾಣಿದ್ವಯಂ ಮಮ ನ ಕೃತ್ಸ್ಯಪಿಧಾನಕೇಲೌ
ಪರ್ಯಾಪ್ತಮಿತ್ಯಹಿಗಿರೇಃ ಪತಿರೇತಿ ಲಜ್ಜಾಂ || ೪೫ ||

ತವ ಲೋಕಮಾತರವಲೋಕವಾಗುರಾ
ಮೃಗಜಾಲದೃಷ್ಟಿಯುಗಜಾಡ್ಯಕೃದ್ಗುಣಾ |
ನನು ಭಾತಿ ಚಿತ್ರಮನುಭಾವಮಾಶ್ರಿತಾ
ಹರಿಣಾಪಿ ತತ್ರ ಹರಿಣಾಯಿತಂ ತತಃ || ೪೬ ||

ಸ್ಮಿತಚಂದ್ರಿಕಯಾ ಕಯಾಪಿ ದೇವಿ
ಸ್ಮರಸಂವೃದ್ಧಿಪುಷಾ ಸದೋನ್ಮಿಷಂತ್ಯಾ |
ಮಧುಸೂದನಮಾನಸೇಂದುಕಾಂತೇ
ದ್ರವತಾಂ ಚಂದ್ರಮಸಃ ಸ್ವಸಸ್ತನೋಷಿ || ೪೭ ||

ತವ ಸ್ತನಂ ಶೈಲಘನಂ ವಿನೋದಾತ್
ಪ್ರಸಹ್ಯ ಗೃಹ್ಣನ್ ಪ್ರಭುರಬ್ಧಿಕನೈಃ |

ಪುರಾ ಮುರಾರಿಃ ಸ್ವಕರೋದ್ಧೃತಸ್ಯ
 ಗೋವರ್ಧನಸ್ಯ ಸ್ಮೃತವಾನ್ ಮಹಾದ್ರೇಃ || ೪೮ ||

ವಲ್ಲೀ ತಮಾಲಮಿವ ವಿದ್ಯುದಿವಾಂಬುವಾಹಂ
 ಮಾಹೇಂದ್ರನೀಲಭವನಂ ಮಣಿದೀಪಿಕೇವ |
 ಇಂದೋಃ ಕಲೇವ ಗಗಣಾಂಗಣಮಿಂದಿರೇ ತ್ವಂ
 ಆಶ್ಲಿಷ್ಯ ಶೌರಿಮಯಸೇ ಮಹತೀಮಭಿಖ್ಯಾಂ || ೪೯ ||

ಮದನತರುಪಲ್ಲವಾನಾಂ
 ಮಧುಸೂದನಮಾನಸಾಲಿಕುಸುಮಾನಾಂ |
 ತತ್ಕೃತತಪಃ ಫಲಾನಾಂ
 ತವ ಲಲಿತಾನಾ ತು ಜನನಿ ಕಃ ಸ್ತೋತಾ || ೫೦ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಶೃಂಗಾರಸ್ತಬಕಃ ||